

# विष्णु सहस्र नाम

ॐ शुक्लाम्बरधरं विष्णुं शशिवर्णं चतुर्भुजम् ।  
प्रसन्नवदनं ध्यायेत् सर्वविघ्नोपशान्तये ॥ 1 ॥  
यस्यद्विरदवक्त्राद्याः पारिषद्याः परः शतम् ।  
विघ्नं निघ्नन्ति सततं विष्वक्सेनं तमाश्रये ॥ 2 ॥

## पूर्व पीठिका

व्यासं वसिष्ठ नप्तारं शक्तेः पौत्रमकल्मषं ।  
पराशरात्मजं वन्दे शुक्तातं तपोनिधिं ॥ 3 ॥  
व्यासाय विष्णु रूपाय व्यासरूपाय विष्णवे ।  
नमो वै ब्रह्मनिधये वासिष्ठाय नमो नमः ॥ 4 ॥

अविकाराय शुद्धाय नित्याय परमात्मने ।  
सदैक रूप रूपाय विष्णवे सर्वजिष्णवे ॥ 5 ॥  
यस्य स्मरणमात्रेण जन्मसंसारबन्धनात् ।  
विमुच्यते नमस्तस्मै विष्णवे प्रभविष्णवे ॥ 6 ॥  
ॐ नमो विष्णवे प्रभविष्णवे ।

## श्री वैशम्पायन उवाच

श्रुत्वा धर्मा नशेषेण पावनानि च सर्वशः ।  
युधिष्ठिरः शान्तनवं पुनरेवाभ्य भाषत ॥ 7 ॥

## युधिष्ठिर उवाच

किमेकं दैवतं लोके किं वाऽप्येकं परायणं  
स्तुवन्तः कं कमर्चन्तः प्राप्नुयुर्मानवाः शुभम् ॥ 8 ॥  
को धर्मः सर्वधर्माणां भवतः परमो मतः ।  
किं जपन्मुच्यते जन्तुर्जन्मसंसार बन्धनात् ॥ 9 ॥

## श्री भीष्म उवाच

जगत्प्रभुं देवदेव मनन्तं पुरुषोत्तमं ।  
स्तुवन्नाम सहस्रेण पुरुषः सततोत्थितः ॥ 10 ॥  
तमेव चार्चयन्नित्यं भक्त्या पुरुषमव्ययं ।  
ध्यायन् स्तुवन्नमस्यंश्च यजमानस्तमेव च ॥ 11 ॥  
अनादि निधनं विष्णुं सर्वलोक महेश्वरं ।  
लोकाध्यक्षं स्तुवन्नित्यं सर्व दुःखातिगो भवेत् ॥ 12 ॥  
ब्रह्मण्यं सर्व धर्मज्ञं लोकानां कीर्ति वर्धनं ।  
लोकनाथं महद्भूतं सर्वभूत भवोद्भवम् ॥ 13 ॥

एष मे सर्व धर्माणां धर्मोऽधिक तमोमतः ।  
यद्भक्त्या पुण्डरीकाक्षं स्तवैरर्चन्नरः सदा ॥ 14 ॥  
परमं यो महत्तेजः परमं यो महत्तपः ।  
परमं यो महद्ब्रह्म परमं यः परायणम् । 15 ॥  
पवित्राणां पवित्रं यो मङ्गलानां च मङ्गलं ।  
दैवतं देवतानां च भूतानां योऽव्ययः पिता ॥ 16 ॥  
यतः सर्वाणि भूतानि भवन्त्यादि युगागमे ।  
यस्मिंश्च प्रलयं यान्ति पुनरेव युगक्षये ॥ 17 ॥  
तस्य लोक प्रधानस्य जगन्नाथस्य भूपते ।  
विष्णोर्नाम सहस्रं मे श्रुणु पाप भयापहम् ॥ 18 ॥  
यानि नामानि गौणानि विख्यातानि महात्मनः ।  
ऋषिभिः परिगीतानि तानि वक्ष्यामि भूतये ॥ 19 ॥  
ऋषिर्नाम्नां सहस्रस्य वेदव्यासो महामुनिः ॥  
छन्दोऽनुष्टुप् तथा देवो भगवान् देवकीसुतः ॥ 20 ॥  
अमृतां शूद्रवो बीजं शक्तिर्देवकिनन्दनः ।  
त्रिसामा हृदयं तस्य शान्त्यर्थं विनियुज्यते ॥ 21 ॥  
विष्णुं जिष्णुं महाविष्णुं प्रभविष्णुं महेश्वरं ॥  
अनेकरूप दैत्यान्तं नमामि पुरुषोत्तमम् ॥ 22 ॥

### पूर्वन्यासः

अस्य श्री विष्णोर्दिव्य सहस्रनाम स्तोत्र महामन्त्रस्य ॥

श्री वेदव्यासो भगवान् ऋषिः ।

### अनुष्टुप् छन्दः ।

श्रीमहाविष्णुः परमात्मा श्रीमन्नारायणो देवता ।

अमृतांशूद्रवो भानुरिति बीजं ।

देवकीनन्दनः स्रष्टेति शक्तिः ।

उद्भवः, क्षोभणो देव इति परमोमन्त्रः ।

शङ्खभृन्नन्दकी चक्रीति कीलकम् ।

शाङ्गधन्वा गदाधर इत्यस्त्रम् ।

रथाङ्गपाणि रक्षोभ्य इति नेत्रं ।

त्रिसामासामगः सामेति कवचम् ।

आनन्दं परब्रह्मेति योनिः ।

ऋतुस्सुदर्शनः काल इति दिग्बन्धः ॥

श्रीविश्वरूप इति ध्यानं ।

श्री महाविष्णु प्रीत्यर्थं सहस्रनाम जपे पारायणे विनियोगः ।

### करन्यासः

विश्वं विष्णुर्वषट्कार इत्यङ्गुष्ठाभ्यां नमः  
अमृतां शूद्रवो भानुरिति तर्जनीभ्यां नमः  
ब्रह्मण्यो ब्रह्मकृत् ब्रह्मेति मध्यमाभ्यां नमः  
सुवर्णबिन्दु रक्षोभ्य इति अनामिकाभ्यां नमः  
निमिषोऽनिमिषः स्रग्वीति कनिष्ठिकाभ्यां नमः  
रथाङ्गपाणि रक्षोभ्य इति करतल करपृष्ठाभ्यां नमः

### अङ्गन्यासः

सुव्रतः सुमुखः सूक्ष्म इति ज्ञानाय हृदयाय नमः  
सहस्रमूर्तिः विश्वात्मा इति ऐश्वर्याय शिरसे स्वाहा  
सहस्रार्चिः सप्तजिह्व इति शक्त्यै शिखायै वषट्  
त्रिसामा सामगस्सामेति बलाय कवचाय हुं  
रथाङ्गपाणि रक्षोभ्य इति नेत्राभ्यां वौषट्  
शाङ्गधन्वा गदाधर इति वीर्याय अस्त्रायफट्  
ऋतुः सुदर्शनः काल इति दिग्बन्धः

### ध्यानम्

क्षीरोधन्वत्प्रदेशे शुचिमणिविलसत्सैकतेमौक्तिकानां  
मालावल्गुप्तासनस्थः स्फटिकमणिनिभैर्मौक्तिकैर्मण्डिताङ्गः ।

शुभ्रैरभ्रैरदभ्रैरुपरविरचितैर्मुक्तपीयूष वर्षैः

आनन्दी नः पुनीयादरिनलिनगदा शङ्खपाणिर्मुकुन्दः ॥ 1 ॥

भूः पादौ यस्य नाभर्वियदसुरनिलश्चन्द्र सूर्यौ च नेत्रे  
कर्णावाशाः शिरोद्यौर्मुखमपि दहनो यस्य वास्तेयमब्धिः ।

अन्तःस्थं यस्य विश्वं सुर नरखगगोभोगिगन्धर्वदैत्यैः  
चित्रं रं रम्यते तं त्रिभुवन वपुशं विष्णुमीशं नमामि ॥ 2 ॥

ॐ नमो भगवते वासुदेवाय !

शान्ताकारं भुजगशयनं पद्मनाभं सुरेशं  
विश्वाधारं गगनसदृशं मेघवर्णं शुभाङ्गम् ।  
लक्ष्मीकान्तं कमलनयनं योगिहृर्ध्यानगम्यम्  
वन्दे विष्णुं भवभयहरं सर्वलोकैकनाथम् ॥ 3 ॥

मेघश्यामं पीतकौशेयवासं  
श्रीवत्साकं कौस्तुभोद्भासिताङ्गम् ।  
पुण्योपेतं पुण्डरीकायताक्षं  
विष्णुं वन्दे सर्वलोकैकनाथम् ॥ 4 ॥

नमः समस्त भूतानां आदि भूताय भूभृते ।  
अनेकरूप रूपाय विष्णवे प्रभविष्णवे ॥ 5॥

सशङ्खचक्रं सकिरीटकुण्डलं  
सपीतवस्त्रं सरसीरुहेक्षणं ।

सहार वक्षःस्थल शोभि कौस्तुभं

नमामि विष्णुं शिरसा चतुर्भुजम् । 6॥

छायायां पारिजातस्य हेमसिंहासनोपरि

आसीनमम्बुदश्याममायताक्षमलङ्कृतम् ॥ 7 ॥

चन्द्राननं चतुर्बाहुं श्रीवत्साङ्कित वक्षसम्

रुक्मिणी सत्यभामाभ्यां सहितं कृष्णमाश्रये ॥ 8 ॥

### पञ्चपूज

लं - पृथिव्यात्मने गन्धं समर्पयामि

हं - आकाशात्मने पुष्पैः पूजयामि

यं - वाय्वात्मने धूपमाग्रापयामि

रं - अग्न्यात्मने दीपं दर्शयामि

वं - अमृतात्मने नैवेद्यं निवेदयामि

सं - सर्वात्मने सर्वोपचार पूजा नमस्कारान् समर्पयामि

### स्तोत्रम्

### हरिः ओम्

विश्वं विष्णुर्वषट्कारो भूतभव्यभवत्प्रभुः ।

भूतकृद्भूतभृद्भावो भूतात्मा भूतभावनः ॥ 1 ॥

पूतात्मा परमात्मा च मुक्तानां परमागतिः ।

अव्ययः पुरुषः साक्षी क्षेत्रज्ञोऽक्षर एव च ॥ 2 ॥

योगो योगविदां नेता प्रधान पुरुषेश्वरः ।

नारसिंहवपुः श्रीमान् केशवः पुरुषोत्तमः ॥ 3 ॥

सर्वः शर्वः शिवः स्थाणुर्भूतादिर्निधिरव्ययः ।

सम्भवो भावनो भर्ता प्रभवः प्रभुरीश्वरः ॥ 4 ॥

स्वयम्भूः शम्भुरादित्यः पुष्कराक्षो महास्वनः ।

अनादिनिधनो धाता विधाता धातुरुत्तमः ॥ 5 ॥

अप्रमेयो हृषीकेशः पद्मनाभोऽमरप्रभुः ।

विश्वकर्मा मनुस्त्वष्टा स्थविष्ठः स्थविरो ध्रुवः ॥ 6 ॥

अग्राह्यः शाश्वतो कृष्णो लोहिताक्षः प्रतर्दनः ।

प्रभूतस्त्रिककुब्धाम पवित्रं मङ्गलं परम् ॥ 7 ॥

ईशानः प्राणदः प्राणो ज्येष्ठः श्रेष्ठः प्रजापतिः |  
 हिरण्यगर्भो भूगर्भो माधवो मधुसूदनः || 8 ||  
 ईश्वरो विक्रमीधन्वी मेधावी विक्रमः क्रमः |  
 अनुत्तमो दुराधर्षः कृतज्ञः कृतिरात्मवान् || 9 ||  
 सुरेशः शरणं शर्म विश्वरेताः प्रजाभवः |  
 अहस्संवत्सरो व्याळः प्रत्ययः सर्वदर्शनः || 10 ||  
 अजस्सर्वेश्वरः सिद्धः सिद्धिः सर्वादिरच्युतः |  
 वृषाकपिरमेयात्मा सर्वयोगविनिस्सृतः || 11 ||  
 वसुर्वसुमनाः सत्यः समात्मा सम्मितस्समः |  
 अमोघः पुण्डरीकाक्षो वृषकर्मा वृषाकृतिः || 12 ||  
 रुद्रो बहुशिरा बभ्रुर्विश्वयोनिः शुचिश्रवाः |  
 अमृतः शाश्वतस्थाणुर्वरारोहो महातपाः || 13 ||  
 सर्वगः सर्व विद्भानुर्विष्वक्सेनो जनार्दनः |  
 वेदो वेदविदव्यङ्गो वेदाङ्गो वेदवित्कविः || 14 ||  
 लोकाध्यक्षः सुराध्यक्षो धर्माध्यक्षः कृताकृतः |  
 चतुरात्मा चतुर्व्यूहश्चतुर्दंष्ट्रश्चतुर्भुजः || 15 ||  
 भ्राजिष्णुर्भोजनं भोक्ता सहिष्णुर्जगदादिजः |  
 अनघो विजयो जेता विश्वयोनिः पुनर्वसुः || 16 ||  
 उपेन्द्रो वामनः प्रांशुरमोघः शुचिरूर्जितः |  
 अतीन्द्रः सङ्ग्रहः सर्गो धृतात्मा नियमो यमः || 17 ||  
 वेद्यो वैद्यः सदायोगी वीरहा माधवो मधुः |  
 अतीन्द्रियो महामायो महोत्साहो महाबलः || 18 ||  
 महाबुद्धिर्महावीर्यो महाशक्तिर्महाद्युतिः |  
 अनर्दिश्यवपुः श्रीमानमेयात्मा महाद्रिधृक् || 19 ||  
 महेश्वासो महीभर्ता श्रीनिवासः सताङ्गतिः |  
 अनिरुद्धः सुरानन्दो गोविन्दो गोविदां पतिः || 20 ||  
 मरीचिर्दमनो हंसः सुपर्णो भुजगोत्तमः |  
 हिरण्यनाभः सुतपाः पद्मनाभः प्रजापतिः || 21 ||  
 अमृत्युः सर्वदृक् सिंहः सन्धाता सन्धिमान् स्थिरः |  
 अजो दुर्मर्षणः शास्ता विश्रुतात्मा सुरारिहा || 22 ||  
 गुरुर्गुरुतमो धाम सत्यः सत्यपराक्रमः |  
 निमिषोऽनिमिषः स्रग्वी वाचस्पतिरुदारधीः || 23 ||  
 अग्रणीग्रामणीः श्रीमान् न्यायो नेता समीरणः |  
 सहस्रमूर्धा विश्वात्मा सहस्राक्षः सहस्रपात् || 24 ||

आवर्तनो निवृत्तात्मा संवृतः सम्प्रमर्दनः ।  
अहः संवर्तको वह्निरनिलो धरणीधरः ॥ 25 ॥  
सुप्रसादः प्रसन्नात्मा विश्वधृग्विश्वभुग्विभुः ।  
सत्कर्ता सत्कृतः साधुर्जह्नुर्नारायणो नरः ॥ 26 ॥  
असङ्ख्येयोऽप्रमेयात्मा विशिष्टः शिष्टकृच्छुचिः ।  
सिद्धार्थः सिद्धसङ्कल्पः सिद्धिदः सिद्धि साधनः ॥ 27 ॥  
वृषाही वृषभो विष्णुर्वृषपर्वा वृषोदरः ।  
वर्धनो वर्धमानश्च विविक्तः श्रुतिसागरः ॥ 28 ॥  
सुभुजो दुर्धरो वाग्मी महेन्द्रो वसुदो वसुः ।  
नैकरूपो बृहद्रूपः शिपिविष्टः प्रकाशनः ॥ 29 ॥  
ओजस्तेजोद्युतिधरः प्रकाशात्मा प्रतापनः ।  
ऋद्दः स्पष्टाक्षरो मन्त्रश्चन्द्रांशुर्भास्करद्युतिः ॥ 30 ॥  
अमृतांशूद्भवो भानुः शशबिन्दुः सुरेश्वरः ।  
औषधं जगतः सेतुः सत्यधर्मपराक्रमः ॥ 31 ॥  
भूतभव्यभवन्नाथः पवनः पावनोऽनलः ।  
कामहा कामकृत्कान्तः कामः कामप्रदः प्रभुः ॥ 32 ॥  
युगादि कृद्युगावर्तो नैकमायो महाशनः ।  
अदृश्यो व्यक्तरूपश्च सहस्रजिदनन्तजित् ॥ 33 ॥  
इष्टोऽविशिष्टः शिष्टेष्टः शिखण्डी नहुषो वृषः ।  
क्रोधहा क्रोधकृत्कर्ता विश्वबाहुर्महीधरः ॥ 34 ॥  
अच्युतः प्रथितः प्राणः प्राणदो वासवानुजः ।  
अपांनिधिरधिष्ठानमप्रमत्तः प्रतिष्ठितः ॥ 35 ॥  
स्कन्दः स्कन्दधरो धुर्यो वरदो वायुवाहनः ।  
वासुदेवो बृहद्भानुरादिदेवः पुरन्धरः ॥ 36 ॥  
अशोकस्तारणस्तारः शूरः शौरिर्जनेश्वरः ।  
अनुकूलः शतावर्तः पद्मी पद्मनिभेक्षणः ॥ 37 ॥  
पद्मनाभोऽरविन्दाक्षः पद्मगर्भः शरीरभृत् ।  
महर्षिर्बुद्धो वृद्धात्मा महाक्षो गरुडध्वजः ॥ 38 ॥  
अतुलः शरभो भीमः समयज्ञो हविर्हरिः ।  
सर्वलक्षणलक्षण्यो लक्ष्मीवान् समितिज्जयः ॥ 39 ॥  
विक्षरो रोहितो मार्गो हेतुर्दामोदरः सहः ।  
महीधरो महाभागो वेगवानमिताशनः ॥ 40 ॥  
उद्भवः, क्षोभणो देवः श्रीगर्भः परमेश्वरः ।  
करणं कारणं कर्ता विकर्ता गहनो गुहः ॥ 41 ॥

व्यवसायो व्यवस्थानः संस्थानः स्थानदो ध्रुवः |  
परर्धिः परमस्पष्टः तुष्टः पुष्टः शुभेक्षणः ॥ 42 ॥  
रामो विरामो विरजो मार्गोनेयो नयोऽनयः |  
वीरः शक्तिमतां श्रेष्ठो धर्मोर्धर्म विदुत्तमः ॥ 43 ॥  
वैकुण्ठः पुरुषः प्राणः प्राणदः प्रणवः पृथुः |  
हिरण्यगर्भः शत्रुघ्नो व्याप्तो वायुरधोक्षजः ॥ 44 ॥  
ऋतुः सुदर्शनः कालः परमेष्ठी परिग्रहः |  
उग्रः संवत्सरो दक्षो विश्रामो विश्वदक्षिणः ॥ 45 ॥  
विस्तारः स्थावर स्थाणुः प्रमाणं बीजमव्ययं |  
अर्थोऽनर्थो महाकोशो महाभोगो महाधनः ॥ 46 ॥  
अनिर्विण्णः स्थविष्ठो भूद्धर्मयूपो महामखः |  
नक्षत्रनेमिर्नक्षत्री क्षमः, क्षामः समीहनः ॥ 47 ॥  
यज्ञ इज्यो महेज्यश्च क्रतुः सत्रं सताङ्गतिः |  
सर्वदर्शी विमुक्तात्मा सर्वज्ञो ज्ञानमुत्तमं ॥ 48 ॥  
सुव्रतः सुमुखः सूक्ष्मः सुघोषः सुखदः सुहृत् |  
मनोहरो जितक्रोधो वीर बाहुर्विदारणः ॥ 49 ॥  
स्वापनः स्ववशो व्यापी नैकात्मा नैककर्मकृत् |  
वत्सरो वत्सलो वत्सी रत्नगर्भो धनेश्वरः ॥ 50 ॥  
धर्मगुब्धर्मकृद्धर्मी सदसत्क्षरमक्षरम् |  
अविज्ञाता सहस्रांशुर्विधाता कृतलक्षणः ॥ 51 ॥  
गभस्तिनेमिः सत्त्वस्थः सिंहो भूत महेश्वरः |  
आदिदेवो महादेवो देवेशो देवभृद्गुरुः ॥ 52 ॥  
उत्तरो गोपतिर्गोप्ता ज्ञानगम्यः पुरातनः |  
शरीर भूतभृद् भोक्ता कपीन्द्रो भूरिदक्षिणः ॥ 53 ॥  
सोमपोऽमृतपः सोमः पुरुजित् पुरुसत्तमः |  
विनयो जयः सत्यसन्धो दाशार्हः सात्वतां पतिः ॥ 54 ॥  
जीवो विनयिता साक्षी मुकुन्दोऽमित विक्रमः |  
अम्भोनिधिरनन्तात्मा महोदधि शयोन्तकः ॥ 55 ॥  
अजो महार्हः स्वाभाव्यो जितामित्रः प्रमोदनः |  
आनन्दोऽनन्दनोन्दः सत्यधर्मा त्रिविक्रमः ॥ 56 ॥  
महर्षिः कपिलाचार्यः कृतज्ञो मेदिनीपतिः |  
त्रिपदस्त्रिदशाध्यक्षो महाशृङ्गः कृतान्तकृत् ॥ 57 ॥  
महावराहो गोविन्दः सुषेणः कनकाङ्गदी |  
गुह्यो गभीरो गहनो गुप्तश्चक्र गदाधरः ॥ 58 ॥

वेधाः स्वाङ्गोऽजितः कृष्णो दृढः सङ्कर्षणोऽच्युतः |  
 वरुणो वारुणो वृक्षः पुष्कराक्षो महामनाः || 59 ||  
 भगवान् भगहाऽऽनन्दी वनमाली हलायुधः |  
 आदित्यो ज्योतिरादित्यः सहिष्णुर्गतिसत्तमः || 60 ||  
 सुधन्वा खण्डपरशुर्दारुणो द्रविणप्रदः |  
 दविःस्पृक् सर्वदृग्व्यासो वाचस्पतिरयोनिजः || 61 ||  
 त्रिसामा सामगः साम निर्वाणं भेषजं भिषक् |  
 सन्यासकृच्छमः शान्तो निष्ठा शान्तिः परायणम् || 62 ||  
 शुभाङ्गः शान्तिदः सर्षा कुमुदः कुवलेशयः |  
 गोहितो गोपतिर्गोप्ता वृषभाक्षो वृषप्रियः || 63 ||  
 अनिवर्ती निवृत्तात्मा सङ्क्षेप्ता क्षेमकृच्छिवः |  
 श्रीवत्सवक्षाः श्रीवासः श्रीपतिः श्रीमतांवरः || 64 ||  
 श्रीदः श्रीशः श्रीनिवासः श्रीनिधिः श्रीविभावनः |  
 श्रीधरः श्रीकरः श्रेयः श्रीमाल्लोकत्रयाश्रयः || 65 ||  
 स्वक्षः स्वङ्गः शतानन्दो नन्दिज्योतिर्गणेश्वरः |  
 विजितात्माऽविधेयात्मा सत्कीर्तिच्छिन्नसंशयः || 66 ||  
 उदीर्णः सर्वतश्चक्षुरनीशः शाश्वतस्थिरः |  
 भूशयो भूषणो भूतिर्विशोकः शोकनाशनः || 67 ||  
 अर्चिष्मानर्चितः कुम्भो विशुद्धात्मा विशोधनः |  
 अनिरुद्धोऽप्रतिरथः प्रद्युम्नोऽमितविक्रमः || 68 ||  
 कालनेमिनिहा वीरः शौरिः शूरजनेश्वरः |  
 त्रिलोकात्मा त्रिलोकेशः केशवः केशिहा हरिः || 69 ||  
 कामदेवः कामपालः कामी कान्तः कृतागमः |  
 अनिर्देश्यवपुर्विष्णुर्वीरोऽनन्तो धनञ्जयः || 70 ||  
 ब्रह्मण्यो ब्रह्मकृद् ब्रह्मा ब्रह्म ब्रह्मविवर्धनः |  
 ब्रह्मविद् ब्राह्मणो ब्रह्मी ब्रह्मज्ञो ब्राह्मणप्रियः || 71 ||  
 महाक्रमो महाकर्मा महातेजा महोरगः |  
 महाक्रतुर्महायज्वा महायज्ञो महाहविः || 72 ||  
 स्तव्यः स्तवप्रियः स्तोत्रं स्तुतिः स्तोता रणप्रियः |  
 पूरणः पूरयिता पुण्यः पुण्यकीर्तिरनामयः || 73 ||  
 मनोजवस्तीर्थकरो वसुरेता वसुप्रदः |  
 वसुप्रदो वासुदेवो वसुर्वसुमना हविः || 74 ||  
 सद्गतिः सत्कृतिः सत्ता सद्भूतिः सत्परायणः |  
 शूरसेनो यदुश्रेष्ठः सन्निवासः सुयामुनः || 75 ||



भूतावासो वासुदेवः सर्वासुनिलयोऽनलः ।  
 दर्पहा दर्पदो दृप्तो दुर्धरोऽथापराजितः ॥ 76 ॥  
 विश्वमूर्तिर्महामूर्तिर्दीप्तमूर्तिरमूर्तिमान् ।  
 अनेकमूर्तिरव्यक्तः शतमूर्तिः शताननः ॥ 77 ॥  
 एको नैकः सवः कः किं यत्तत् पदमनुत्तमं ।  
 लोकबन्धुर्लोकनाथो माधवो भक्तवत्सलः ॥ 78 ॥  
 सुवर्णवर्णो हेमाङ्गो वराङ्गश्चन्दनाङ्गदी ।  
 वीरहा विषमः शून्यो घृताशीरचलश्चलः ॥ 79 ॥  
 अमानी मानदो मान्यो लोकस्वामी त्रिलोकधृक् ।  
 सुमेधा मेधजो धन्यः सत्यमेधा धराधरः ॥ 80 ॥  
 तेजोऽवृषो द्युतिधरः सर्वशस्त्रभृतांवरः ।  
 प्रग्रहो निग्रहो व्यग्रो नैकशृङ्गो गदाग्रजः ॥ 81 ॥  
 चतुर्मूर्तिश्चतुर्बाहुश्चतुर्व्यूहश्चतुर्गतिः ।  
 चतुरात्मा चतुर्भावश्चतुर्वेदविदेकपात् ॥ 82 ॥  
 समावर्तोऽनिवृत्तात्मा दुर्जयो दुरतिक्रमः ।  
 दुर्लभो दुर्गमो दुर्गो दुरावासो दुरारिहा ॥ 83 ॥  
 शुभाङ्गो लोकसारङ्गः सुतन्तुस्तन्तुवर्धनः ।  
 इन्द्रकर्मा महाकर्मा कृतकर्मा कृतागमः ॥ 84 ॥  
 उद्भवः सुन्दरः सुन्दो रत्ननाभः सुलोचनः ।  
 अर्को वाजसनः शृङ्गी जयन्तः सर्वविज्जयी ॥ 85 ॥  
 सुवर्णबिन्दुरक्षोभ्यः सर्ववागीश्वरेश्वरः ।  
 महाहृदो महागर्तो महाभूतो महानिधिः ॥ 86 ॥  
 कुमुदः कुन्दरः कुन्दः पर्जन्यः पावनोऽनिलः ।  
 अमृताशोऽमृतवपुः सर्वज्ञः सर्वतोमुखः ॥ 87 ॥  
 सुलभः सुव्रतः सिद्धः शत्रुजिच्छत्रुतापनः ।  
 न्यग्रोधोऽदुम्बरोऽश्वत्थश्चाणूरान्ध्र निषूदनः ॥ 88 ॥  
 सहस्रार्चिः सप्तजिह्वः सप्तैधाः सप्तवाहनः ।  
 अमूर्तिरनघोऽचिन्त्यो भयकृद्भयनाशनः ॥ 89 ॥  
 अणुर्बृहत्कृशः स्थूलो गुणभृन्निर्गुणो महान् ।  
 अधृतः स्वधृतः स्वास्यः प्राग्वंशो वंशवर्धनः ॥ 90 ॥  
 भारभृत् कथितो योगी योगीशः सर्वकामदः ।  
 आश्रमः श्रमणः, क्षामः सुपर्णो वायुवाहनः ॥ 91 ॥  
 धनुर्धरो धनुर्वदो दण्डो दमयिता दमः ।  
 अपराजितः सर्वसहो नियन्ताऽनियमोऽयमः ॥ 92 ॥

सत्त्ववान् सात्त्विकः सत्यः सत्यधर्मपरायणः ।  
 अभिप्रायः प्रियार्होऽर्हः प्रियकृत् प्रीतिवर्धनः ॥ 93 ॥  
 विहायसगतिज्योतिः सुरुचिर्हुतभुग्विभुः ।  
 रविविरोचनः सूर्यः सविता रविलोचनः ॥ 94 ॥  
 अनन्तो हुतभुग्भोक्ता सुखदो नैकजोऽग्रजः ।  
 अनिर्विण्णः सदामर्षी लोकधिष्ठानमद्भुतः ॥ 95 ॥  
 सनात्सनातनतमः कपिलः कपिरव्ययः ।  
 स्वस्तिदः स्वस्तिकृत्स्वस्तिः स्वस्तिभुक् स्वस्तिदक्षिणः ॥ 96 ॥  
 अरौद्रः कुण्डली चक्री विक्रम्यूर्जितशासनः ।  
 शब्दातिगः शब्दसहः शिशिरः शर्वरीकरः ॥ 97 ॥  
 अक्रूरः पेशलो दक्षो दक्षिणः, कृष्मिणांवरः ।  
 विद्वत्तमो वीतभयः पुण्यश्रवणकीर्तनः ॥ 98 ॥  
 उत्तारणो दुष्कृतिहा पुण्यो दुःस्वप्ननाशनः ।  
 वीरहा रक्षणः सन्तो जीवनः पर्यवस्थितः ॥ 99 ॥  
 अनन्तरूपोऽनन्त श्रीर्जितमन्युर्भयापहः ।  
 चतुरश्रो गभीरात्मा विदिशो व्यादिशो दिशः ॥ 100 ॥  
 अनादिर्भूर्भुवो लक्ष्मीः सुवीरो रुचिराङ्गदः ।  
 जननो जनजन्मादिर्भीमो भीमपराक्रमः ॥ 101 ॥  
 आधारनिलयोऽधाता पुष्पहासः प्रजागरः ।  
 ऊर्ध्वगः सत्पथाचारः प्राणदः प्रणवः पणः ॥ 102 ॥  
 प्रमाणं प्राणनिलयः प्राणभृत् प्राणजीवनः ।  
 तत्त्वं तत्त्वविदेकात्मा जन्ममृत्युजरातिगः ॥ 103 ॥  
 भूर्भुवः स्वस्तरुस्तारः सविता प्रपितामहः ।  
 यज्ञो यज्ञपतिर्यज्वा यज्ञाङ्गो यज्ञवाहनः ॥ 104 ॥  
 यज्ञभृद् यज्ञकृद् यज्ञी यज्ञभुक् यज्ञसाधनः ।  
 यज्ञान्तकृद् यज्ञगुह्यमन्नमन्नाद एव च ॥ 105 ॥  
 आत्मयोनिः स्वयञ्जातो वैखानः सामगायनः ।  
 देवकीनन्दनः स्रष्टा क्षितीशः पापनाशनः ॥ 106 ॥  
 शङ्खभृन्नन्दकी चक्री शार्ङ्गधन्वा गदाधरः ।  
 रथाङ्गपाणिरक्षोभ्यः सर्वप्रहरणायुधः ॥ 107 ॥  
 श्री सर्वप्रहरणायुध ॐ नम इति ।  
 वनमाली गदी शार्ङ्गी शङ्खी चक्री च नन्दकी ।  
 श्रीमान्नारायणो विष्णुर्वासुदेवोऽभिरक्षतु ॥ 108 ॥  
 श्री वासुदेवोऽभिरक्षतु ॐ नम इति ।

फलश्रुतिः

इतीदं कीर्तनीयस्य केशवस्य महात्मनः ।  
नाम्नां सहस्रं दिव्यानामशेषेण प्रकीर्तितम् ॥ 1 ॥  
य इदं शृणुयान्नित्यं यश्चापि परिकीर्तयेत् ॥  
नाशुभं प्राप्नुयात् कीर्त्तितसोऽमुत्रेह च मानवः ॥ 2 ॥  
वेदान्तगो ब्राह्मणः स्यात् कृषत्रियो विजयी भवेत् ।  
वैश्यो धनसमृद्धः स्यात् शूद्रः सुखमवाप्नुयात् ॥ 3 ॥  
धर्माधी प्राप्नुयाद्धर्ममर्थार्थी चार्थमाप्नुयात् ।  
कामानवाप्नुयात् कामी प्रजार्थी प्राप्नुयात्प्रजाम् ॥ 4 ॥  
भक्तिमान् यः सदोत्थाय शुचिसूतद्गतमानसः ।  
सहस्रं वासुदेवस्य नाम्नामेतत् प्रकीर्तयेत् ॥ 5 ॥  
यशः प्राप्नोति विपुलं यातिप्राधान्यमेव च ।  
अचलां श्रियमाप्नोति श्रेयः प्राप्नोत्यनुत्तमम् ॥ 6 ॥  
न भयं क्वचिदाप्नोति वीर्यं तेजश्च विन्दति ।  
भवत्यरोगो द्युतिमान् बलरूप गुणान्वितः ॥ 7 ॥  
रोगार्तो मुच्यते रोगाद्बद्धो मुच्येत बन्धनात् ।  
भयान्मुच्येत भीतस्तु मुच्येतापन्न आपदः ॥ 8 ॥  
दुर्गाण्यततिरत्याशु पुरुषः पुरुषोत्तमम् ।  
स्तुवन्नामसहस्रेण नित्यं भक्तिसमन्वितः ॥ 9 ॥  
वासुदेवाश्रयो मर्त्यो वासुदेवपरायणः ।  
सर्वपापविशुद्धात्मा याति ब्रह्म सनातनम् ॥ 10 ॥  
न वासुदेव भक्तानामशुभं विद्यते क्वचित् ।  
जन्ममृत्युजराव्याधिभयं नैवोपजायते ॥ 11 ॥  
इमं सूतवमधीयानः श्रद्धाभक्तिसमन्वितः ।  
युज्येतात्सु सुखक्षान्ति श्रीधृति स्मृति कीर्तिभिः ॥ 12 ॥  
न क्रोधो न च मात्सर्यं न लोभो नाशुभामतिः ।  
भवन्ति कृतपुण्यानां भक्तानां पुरुषोत्तमे ॥ 13 ॥  
द्यौः सचन्द्रार्कनक्षत्रा खं दिशो भूर्महोदधिः ।  
वासुदेवस्य वीर्येण विधृतानि महात्मनः ॥ 14 ॥  
ससुरासुरगन्धर्व सयक्षोरगराक्षसं ।  
जगद्वशे वर्ततेदं कृष्णस्य स चराचरम् ॥ 15 ॥

इन्द्रियाणि मनोबुद्धिः सत्त्वं तेजो बलं धृतिः ।  
वासुदेवात्मकान्याहुः, क्षेत्रं क्षेत्रज्ञ एव च ॥ 16 ॥  
सर्वागमानामाचारः प्रथमं परिकल्पते ।  
आचारप्रभवो धर्मो धर्मस्य प्रभुरच्युतः ॥ 17 ॥  
ऋषयः पितरो देवा महाभूतानि धातवः ।  
जङ्गमाजङ्गमं चेदं जगन्नारायणोद्भवं ॥ 18 ॥  
योगोज्ञानं तथा साङ्ख्यं विद्याः शिल्पादिकर्म च ।  
वेदाः शास्त्राणि विज्ञानमेतत्सर्वं जनार्दनात् ॥ 19 ॥  
एको विष्णुर्महद्भूतं पृथग्भूतान्यनेकशः ।  
त्रींलोकान्व्याप्य भूतात्मा भुङ्क्ते विश्वभुगव्ययः ॥ 20 ॥  
इमं स्तवं भगवतो विष्णोर्व्यासेन कीर्तितं ।  
पठेद्य इच्चेत्पुरुषः श्रेयः प्राप्तुं सुखानि च ॥ 21 ॥  
विश्वेश्वरमजं देवं जगतः प्रभुमव्ययम् ।  
भजन्ति ये पुष्कराक्षं न ते यान्ति पराभवं ॥ 22 ॥  
न ते यान्ति पराभवं ॐ नम इति ।

#### अर्जुन उवाच

पद्मपत्र विशालाक्ष पद्मनाभ सुरोत्तम ।  
भक्ताना मनुरक्तानां त्राता भव जनार्दन ॥ 23 ॥

#### श्रीभगवानुवाच

यो मां नामसहस्रेण स्तोतुमिच्छति पाण्डव ।  
सोऽहमेकेन श्लोकेन स्तुत एव न संशयः ॥ 24 ॥  
स्तुत एव न संशय ॐ नम इति ।

#### व्यास उवाच

वासनाद्वासुदेवस्य वासितं भुवनत्रयम् ।  
सर्वभूतनिवासोऽसि वासुदेव नमोऽस्तु ते ॥ 25 ॥  
श्रीवासुदेव नमोस्तुत ॐ नम इति ।

#### पार्वत्युवाच

केनोपायेन लघुना विष्णोर्नामसहस्रकं ।  
पठ्यते पण्डितैर्नित्यं श्रोतुमिच्छाम्यहं प्रभो ॥ 26 ॥

#### ईश्वर उवाच

श्रीराम राम रामेति रमे रामे मनोरमे ।  
सहस्रनाम तत्तुल्यं रामनाम वरानने ॥ 27 ॥  
श्रीराम नाम वरानन ॐ नम इति ।

## ब्रह्मोवाच

नमोऽस्त्वनन्ताय सहस्रमूर्तये सहस्रपादाक्षिशिरोरुबाहवे ।  
सहस्रनाम्ने पुरुषाय शाश्वते सहस्रकोटी युगधारिणे नमः ॥ 28 ॥  
श्री सहस्रकोटी युगधारिणे नम ॐ नम इति ।

## सञ्जय उवाच

यत्र योगेश्वरः कृष्णो यत्र पार्थो धनुर्धरः ।  
तत्र श्रीर्विजयो भूतर्ध्निवा नीतिर्मतिर्मम ॥ 29 ॥

## श्री भगवान् उवाच

अनन्याश्चिन्तयन्तो मां ये जनाः पर्युपासते ।  
तेषां नित्याभियुक्तानां योगक्षेमं वहाम्यहम् ॥ 30 ॥  
परित्राणाय साधूनां विनाशाय च दुष्कृताम् ।  
धर्मसंस्थापनार्थाय सम्भवामि युगे युगे ॥ 31 ॥

आर्ताः विषण्णाः शिथिलाश्च भीताः घोरेषु च व्याधिषु वर्तमानाः ।  
सङ्कीर्त्य नारायणशब्दमात्रं विमुक्तदुःखाः सुखिनो भवन्ति ॥ 32 ॥  
कायेन वाचा मनसेन्द्रियैर्वा बुद्ध्यात्मना वा प्रकृतेः स्वभावात् ।  
करोमयिद्यत्सकलं परस्मै नारायणायेति समर्पयामि ॥ 33 ॥

यदक्षर पदभ्रष्टं मात्राहीनं तु यद्भवेत्  
तत्सर्वं क्षम्यतां देव नारायण नमोऽस्तु ते ।  
विसर्ग बिन्दु मात्राणि पदपादाक्षराणि च  
न्यूनानि चातिरिक्तानि क्षमस्व पुरुषोत्तमः ॥

इति श्री महाभारते शतसाहस्रिकायां संहितायां वैयासिक्यामनुशासन पर्वान्तर्गत आनुशासनिक पर्वणि, मोक्षधर्म भीष्म  
युधिष्ठिर संवादे श्री विष्णोर्दिव्य सहस्रनाम स्तोत्रं नामैकोन पञ्च शताधिक शततमोऽध्यायः ॥

श्री विष्णु सहस्रनाम स्तोत्रं समाप्तम् ॥

ॐ तत्सत् सर्वं श्री कृष्णार्पणमस्तु ॥

\*\*\*\*\*



# LYRICS CHALISA

Thanks for downloading. Lyrics Chalisa is your no 1 website portal for all devotional mantras, stotram, bhajans, and more with ready-to-download PDF and audio files.

**Note:** We make corrections of stotram , mantras, and bhajans on a daily basis. So if you find any mistakes let us know or you can also add your corrections via filling the contact form.

Contact Us Here ➤ <https://lyricschalisa.com/contact/>

Click Here For More ➤ [lyricschalisa.com](https://lyricschalisa.com)

Stotram Link ➤ [Argala Stotram](#)